

ओ अमां बाबा आज्ञा दियो

वजां वरदे बणी जोगियाणी

बाहि बिरह जी सही न सघां थी

बेवसि आहियां अबोझ अयाणी

वाका वलियुनि में कूकां कुंजनि में

केदा कयमि पर कीन कंतु आयो

भस्मा रमाये कफिनी मां पाये

रोई रीझायां थी दर्द दुखियाणी ॥१॥

तवहां त मूं खे घणो सम्भालियो

प्यार सां पालियो लाद लदाए

हीणो भागु लिखाये मां आयसि

थियसि परे वर खां मां वेगाणी ॥२॥

छा सुखु छा रसु छा आनन्द हो

छा सौभाग्य हो बाबल मुंहिजो

कांहि चयो कोड़ो वचन हो बाबा

झुरी पई मुंहिजी नंढिड़ी जुवानी ॥३॥

प्रेम सरोवर तां मूं खे बाबल

आयें खणी छो पालण लाइ

तो ज़ातो आहे सुखनि जी निधिड़ी

पर मां हुयसि कष्टनि कूमाणी ॥४॥

सारो कुटुम्बु मां रुअंदो दिसां थी

पाण खे निंदिया हर हर मां बाबा

छा लाइ ज़ायसि छा लाइ आयसि

हा हा कहिड़नि सूरनि साणी ॥५॥

केद्रियूं आशीशूं दिनियूं थे सभिनी

वर सां विन्दुर में वसु तूं किशोरी

पर कीन थियड़ियूं सफलु से बाबा

वलिड़ी सुखनि जी मूं मुरझाणी ॥६॥

बाबा अमां कई कछ में किशोरी

अंचल सां आसूं उघी छोहु कयड़ो

मैगसि अमां जी सफल आशीश आ

कृपा किशन जी आ जंहि में समाणी ॥७॥

आयो श्याम सुन्दरु मिटी मांदाई

मिली युगल कनि रूह रिहाणियूं
लाडुली लालन जीवन आ मुंहिजी
तिनि जे चरणनि तां थियां कुलबानी ॥८॥